



महाराष्ट्र शासन राजपत्र

असाधारण भाग चार

वर्ष २, अंक २४]

गुरुवार, जून १६, २०१६/ज्येष्ठ २६, शके १९३८

[पृष्ठे ३, किंमत : रुपये २३.००

असाधारण क्रमांक ३४

प्राधिकृत प्रकाशन

महाराष्ट्र विधानमंडळाचे अधिनियम व राज्यपालांनी प्रख्यापित केलेले अध्यादेश व केलेले विनियम.

अनुक्रमणिका

सन २०१६ चा महाराष्ट्र अध्यादेश क्रमांक १२.— महाराष्ट्र महानगरपालिका अधिनियमात आणखी सुधारणा करण्याकरिता अध्यादेश.	पृष्ठे १-३
--	---------------

नगरविकास विभाग

मंत्रालय, मादाम कामा मार्ग, हुतात्मा राजगुरु चौक,
मुंबई ४०० ०३२, दिनांक १६ जून २०१६.

MAHARASHTRA ORDINANCE No. XII OF 2016.

AN ORDINANCE

**FURTHER TO AMEND THE MAHARASHTRA MUNICIPAL
CORPORATIONS ACT.**

सन २०१६ चा महाराष्ट्र अध्यादेश क्रमांक १२.

महाराष्ट्र महानगरपालिका अधिनियमात आणखी सुधारणा करण्याकरिता अध्यादेश.

ज्याअर्थी, राज्य विधानमंडळाच्या दोन्ही सभागृहांचे अधिवेशन चालू नाही;

१९४९ चा **आणि ज्याअर्थी**, यात यापुढे दिलेल्या प्रयोजनासाठी, महाराष्ट्र महानगरपालिका अधिनियमात आणखी
५९. सुधारणा करण्याकरिता महाराष्ट्राच्या राज्यपालांनी तात्काळ कार्यवाही करणे जीमुळे आवश्यक व्हावे अशी
परिस्थिती अस्तित्वात असल्याबद्दल त्यांची खात्री पटली आहे;

(१)

त्याअर्थी, आता, भारताच्या संविधानाच्या अनुच्छेद २१३ च्या खंड (१) द्वारे प्रदान करण्यात आलेल्या अधिकारांचा वापर करून महाराष्ट्राचे राज्यपाल, याद्वारे, पुढील अध्यादेश प्रख्यापित करीत आहेत :-

प्रकरण एक

प्रारंभिक

- संक्षिप्त नाव व प्रारंभ. १. (१) या अध्यादेशास, महाराष्ट्र महानगरपालिका (सुधारणा) अध्यादेश, २०१६, असे म्हणावे.
(२) तो, तात्काळ अंमलात येईल.

प्रकरण दोन

महाराष्ट्र महानगरपालिका अधिनियमाची सुधारणा

- सन १९४९ चा अधिनियम क्रमांक ५९ याच्या कलम ५ ची सुधारणा. २. महाराष्ट्र महानगरपालिका अधिनियमाच्या (यात यापुढे या अध्यादेशात ज्याचा निर्देश “ महानगरपालिका अधिनियम ” असा करण्यात आला आहे) कलम ५ मधील, पोट-कलम (२) च्या खंड (अ) च्या तक्त्यामध्ये,—
(क) नोंद (तीन) समोर स्तंभ (२) मध्ये,

“१४५ पेक्षा अधिक होणार नाही.” या मजकुराऐवजी, “१५१ पेक्षा अधिक होणार नाही.” हा मजकूर दाखल करण्यात येईल;

(ख) नोंद (चार) ऐवजी, पुढील नोंदी दाखल करण्यात येतील :—

“ (चार) २४ लाखांपेक्षा अधिक निवडून आलेल्या पालिका-सदस्यांची किमान संख्या १५१ इतकी असेल.

२४ लाखांपेक्षा अधिक असलेल्या प्रत्येक ५०,००० इतक्या अधिक लोकसंख्येसाठी एका अतिरिक्त पालिका-सदस्याची तरतूद करण्यात येईल, तथापि, त्यामुळे निवडून आलेल्या पालिका-सदस्यांची अधिकतम संख्या १६१ पेक्षा अधिक होणार नाही.

(पाच) ३० लाखांपेक्षा अधिक, निवडून आलेल्या पालिका-सदस्यांची किमान संख्या १६१ इतकी असेल.

३० लाखांपेक्षा अधिक असलेल्या प्रत्येक १ लाख इतक्या अधिक लोकसंख्येसाठी एका अतिरिक्त पालिका-सदस्याची तरतूद करण्यात येईल, तथापि, त्यामुळे निवडून आलेल्या पालिका-सदस्यांची अधिकतम संख्या १७५ पेक्षा अधिक होणार नाही.”.

प्रकरण तीन

संकीर्ण

- अडचणी दूर करण्याचा अधिकार. ३. (१) या अध्यादेशाद्वारे सुधारणा करण्यात आलेल्या महानगरपालिका अधिनियमाच्या तरतुदी अंमलात आणताना कोणतीही अडचण उद्भवल्यास, राज्य शासनास, प्रसंगानुरूप, राजपत्रात प्रसिद्ध केलेल्या आदेशाद्वारे, ती अडचण दूर करण्याच्या प्रयोजनासाठी त्यास आवश्यक किंवा इष्ट वाटतील असे, या अध्यादेशाद्वारे सुधारणा केलेल्या उक्त अधिनियमाच्या तरतुदींशी विसंगत नसलेले निदेश देता येतील.

(२) पोट-कलम (१) अन्वये काढण्यात आलेला प्रत्येक आदेश, तो काढण्यात आल्यानंतर शक्य तितक्या लवकर, राज्य विधानमंडळाच्या प्रत्येक सभागृहासमोर ठेवण्यात येईल.

निवेदन

महाराष्ट्र महानगरपालिका अधिनियमाच्या (१९४९ चा ५९) कलम ५ मध्ये, निवडून आलेल्या तसेच, नामनिर्देशित केलेल्या पालिका-सदस्यांची मिळून बनणाऱ्या महानगरपालिकेच्या रचनेची तरतूद आहे. उक्त कलम ५ च्या पोट-कलम (२) च्या खंड (अ) मध्ये, संबंधित महानगरपालिकांच्या लोकसंख्येच्या आधारे निवडून घ्यावयाच्या पालिका-सदस्यांची संख्या विनिर्दिष्ट करणाऱ्या प्रमाणाबद्दलची, तरतूद आहे.

उक्त कलम ५ च्या पोट-कलम (४) मध्ये अशी तरतूद आहे की, सार्वत्रिक निवडणुकांनंतर एखाद्या शहराच्या क्षेत्राचा विस्तार करण्यात आला असेल त्या बाबतीत त्या विस्तारित क्षेत्राच्या लोकांचे प्रतिनिधीत्व करण्यासाठी व्यवहार्य असेल तितक्या लवकर निवडणूक घेता येईल. उक्त पोट-कलम (४) च्या पहिल्या परंतुकामध्ये अशी तरतूद आहे की, त्या पोट-कलमाखालील विस्तारित क्षेत्रासाठी नव्याने रचना केलेल्या प्रभागासह त्या शहरातील एकूण प्रभागांची संख्या ही, पोट-कलम (२) च्या खंड (अ) मधील तक्त्यात विनिर्दिष्ट केलेल्या निवडणूक प्रभागांच्या संख्येपेक्षा अधिक असणार नाही. उक्त पोट-कलम (४) च्या दुसऱ्या परंतुकामध्ये अशी तरतूद आहे की, पोट-कलम (४) अन्वये नव्याने रचना करण्यात आलेल्या प्रभागांची लोकसंख्या इतर प्रभागांच्या सरासरी लोकसंख्येपेक्षा अंशतः अधिक किंवा कमी असू शकेल.

२. पोट-कलम (२) च्या खंड (अ) मधील तक्त्यात अंतर्भूत असलेल्या विद्यमान तरतुदीनुसार, २४ लाखांपेक्षा अधिक असलेल्या लोकसंख्येकरिता निवडून घ्यावयाच्या पालिका-सदस्यांची किमान संख्या ही १४५ इतकी असेल. उक्त तक्त्यात अशीही तरतूद आहे की, २४ लाखांपेक्षा अधिक असलेल्या प्रत्येक १ लाख इतक्या अधिक लोकसंख्येसाठी, एका अतिरिक्त पालिका-सदस्याची तरतूद करण्यात येईल, मात्र, त्यामुळे निवडून आलेल्या पालिका-सदस्यांची अधिकतम संख्या ही २२१ इतकी असेल.

३. शासनाच्या असे निदर्शनास आले आहे की, विवक्षित प्रकरणांत, जरी अतिरिक्त क्षेत्रांचा समावेश करून त्याद्वारे महानगरपालिकांचे क्षेत्र विस्तारित केले जात असले तरी, जेथे महानगरपालिकांची लोकसंख्या २४ लाखांपेक्षा अधिक असेल तेथे २४ लाखांपेक्षा अधिक असलेल्या प्रत्येक १ लाख इतक्या लोकसंख्येकरिता एक अतिरिक्त पालिका-सदस्य असेल, या उक्त तक्त्यातील तरतुदीप्रमाणे, महानगरपालिकेच्या अशा विस्तारित क्षेत्रांचे निवडून आलेल्या पालिका-सदस्यांद्वारे प्रतिनिधीत्व केले जात नाही. म्हणून, विवक्षित प्रकरणांत, अशा महानगरपालिकांची अशी विस्तारित क्षेत्रे प्रतिनिधीत्वाविना राहतात.

४. ही अनियमिता दूर करण्यासाठी, २४ लाखांपेक्षा अधिक लोकसंख्या असलेल्या महानगरपालिकांच्या बाबतीत, अतिरिक्त पालिका-सदस्याकरिता असलेले लोकसंख्येचे विहित प्रमाण कमी करण्याचे प्रस्तावित केले आहे. आणि तसेच, त्यानुसार निवडून दिलेल्या पालिका-सदस्यांच्या किमान आणि कमाल संख्येत आणि महानगरपालिकेच्या निवडून आलेल्या पालिका-सदस्यांची संख्या वाढविण्यासाठी असलेल्या लोकसंख्येच्या गुणोत्तरात देखील सुधारणा करण्याचे प्रस्तावित केले आहे. अशा तरतुदीमुळे विस्तारित क्षेत्रांतील लोकांच्या बहुमताचे महानगरपालिकेचे प्रतिनिधीत्व केले जात असल्याबद्दलची सुनिश्चिती होईल. म्हणून, महाराष्ट्र महानगरपालिका अधिनियमाच्या कलम ५ मध्ये यथोचित सुधारणा करण्याचे प्रस्तावित केले आहे.

५. राज्य विधानमंडळाच्या दोन्ही सभागृहांचे अधिवेशन चालू नाही आणि उपरोक्त प्रयोजनासाठी, महाराष्ट्र महानगरपालिका अधिनियम (१९४९ चा ५९) यामध्ये आणखी सुधारणा करण्यासाठी महाराष्ट्राच्या राज्यपालांनी तात्काळ कार्यवाही करणे जीमुळे आवश्यक व्हावे अशी परिस्थिती अस्तित्वात असल्याबद्दल त्यांची खात्री पटली आहे, म्हणून, हा अध्यादेश प्रख्यापित करण्यात येत आहे.

मुंबई,
दिनांक १४ जून २०१६.

चे. विद्यासागर राव,
महाराष्ट्राचे राज्यपाल.

महाराष्ट्राचे राज्यपाल यांच्या आदेशानुसार व नावाने,

मनीषा पाटणकर-म्हैसकर,
शासनाच्या सचिव.